



## Don Gaetano Mannarino u l-Furjana

Tagħrif miġbur minn **Publio Agius**



Matul iż-żmien bosta kienu dawk il-personaġġi li kellhom demm ibaqlaq biex jiġġieldu għad-drittijiet tagħna l-Maltin, u forsi mhux kollha ġew rikonoxxuti għall-patrijottizmu tagħhom. Wiehed min dawn l-eroj kien Don Gaetano Mannarino li twieled fl-1733.

Mannarino kien ġej minn familja sinjura u fi tfulitu ma kien jonqsu xejn. Fid-dar tal-ġenituri (Giuseppe u Giovanna) tiegħu li kienet fl-inħawi tal-knisja ta' Ġiesu fil-Belt Valletta, kien hemm is-sefturi li kienu jaqdu lill-familja fil-bżonnijiet tagħha. Meta ġietu l-vokazzjoni ta' saċerdot, daħal is-seminarju magġuri il-Furjana, fl-1756 u meta laħaq saċerdot intbagħat biex jaqdi d-doveri pastorali tiegħu il-Furjana. Kien propju f'dan iż-żmien li Don Mannarino kien sab l-appoġġ ta' xi kollegi qassisin u ħbieb oħrajn minn parroċċi oħra u li magħhom kien jaqsam l-istess ideoloġiji liberali li kien iħaddan.

Fl-omeliji u l-priedki tiegħu ma kienx joqgħod lura milli jikkritika bl-aħrax il-ħakma u t-tmexxija iebsa tal-Ordni f'dak iż-żmien u għalhekk ma damx ma spicca fil-mira ta' xi kavallieri li kienu qed jaraw jikber madwarhom moviment kontra tagħhom minn Mannarino, fil-Furjana.

Min hu midħla tal-Istorja ta' Malta jaf, li dan is-saċerdot baqa' sinonimu mal-hekk imsejġha ir-rewwixta tal-qassisin, li sehħet fl-1775. Din ir-rewwixta ma kienet xejn ħlief numru ta' grajjiet li fl-aħħar laħqu l-qofol tagħhom fil-kumplott organizzat minn Mannarino u shabu biex iwaqqfu r-ripressjoni tal-Ordni.

It-tmexxija tal-Gran Mastru Fra Francesco Ximenes de Texada, ma tantx kienet popolari mal-Maltin ta' żmien għax kontra dak li kien mistenni minnu, daħħal numru ta' miżuri ekonomiċi li bdew jgħakksu lill-poplu, partikolarment lill-popolin l-aktar vulnerabbli.

Tajjeb li wiehed jaċċenna għas-sitwazzjoni xejn pjaċevoli li kienet teżisti f'xi nħawi tal-Furjana, speċjalment barra l-Belt Kapitali li kienet prattikament dominata minn numru ta' foqra, tallaba u persuni mwarrba mis-soċjetà li kienu jingemgħu barra bieb il-Belt.

Don Mannarino kien qassis eżemplari u twajjeb, u kien iħobb lill-persuni fil-bżonn. Waqt marda iebsa li ħakmitu, kien għamel wegħda li jiġbor it-tallaba kollha tal-Belt Valletta u organizzalhom purċissjoni lejn il-knisja ta' San Publu il-Furjana u wara l-priedka tiegħu tahom ħobż u soppa biex jitrejju. Naturalment il-Kunsill tal-Ordni ma tantx niżlitlu din l-attività u dlonk ordna li jingħalaq il-bieb prinċipali tal-Belt Valletta minħabba l-biza' ta' mard li kellhom fuqhom it-tallaba.

Il-qagħda soċjali kienet ħażina ħafna. Il-prezz tal-qamħ kien jiżdied spiss b'konsegwenza li kulhadd kien qed ibati l-ġuħ. Il-valur tal-flus kien naqas sew u l-pagi tal-ħaddiema civili kellhom jonqsu. It-tagħlim fl-Universita' kellu jieqaf ħesrem għax il-professuri barranin intbghatu lura f'pajjiżhom. Biex is-sitwazzjoni tkompli tgħaqad, il-kaċċa għall-fniek selvaġġi kellha tieqaf fuq ordni tal-Gran Mastru, biex in-numru tagħhom ma jibqax jonqsu.

Don Mannarino kien leali lejn il-Knisja u lejn l-Isqof tiegħu Mons Ġann Karm Pellerano li kien l-uniku wiehed li kien qed jehodha kontra l-Gran Mastru Ximenes.

L-għan tal-protesti min-naħa tal-Isqof Pellerano kien biex ibeżbzu lill-G. M., u jgegħluh irahħas il-prezz tal-qamħ.

Għalhekk, quddiem din is-sitwazzjoni, il-famuża rewwixta ma kenitx barra minn lokha. Don Gaetano Mannarino u shabu fasslu kumplott kontra l-Ordni, li kellu jiġi esegwit fid-9 ta' Settembru 1775, l-għada tat-tifkira tal-Vitorja meta ħafna kavallieri jkunu rilassati f'jum ix-xalata.

Ġara iżda, li meta fil-jum mistenni tal-kumplott, ingħata s-sinjal tal-azzjoni, Mannarino u shabu thallew waħedhom u iżolati, b'riżultat, li meta invadew u rebħu Sant'Iermu u l-Kavallier ta' San Ġakbu, ma kellhomx biżżejjed forza biex jirreżistu, u kellhom iċedu l-armi. Wara, ġew ipproċessati fi Qrati differenti.

Don Mannarino kien issentenzjat għal għomru l-ħabs u kien maqful f'ċella, f'kundizzjonijiet terribbli. Kien biss wara 23 sena li Don Mannarino inħeles mill-General Napuljun, fil-15 ta' Gunju 1898, ftit wara l-miġja tal-Franciżi.

Interessanti li wiehed jinnota li dan l-aħħar giet identifikata ċ-ċella f'Sant'Iermu fejn Don Mannarino, għadda fiha 23 sena minn ħajtu. Irid jingħad ukoll li Don Gaetano Mannarino kellu wkoll propjetà il-Furjana, eżattament fi Triq li illum nafuha bħala Triq l-Argotti, biswit Villa Agata, fejn joqgħod is-Surmast Sammy Galea. Il-kuntratt tax-xiri kien sar fl-1774 u din il-propjetà li anke kien fiha kappella (li ħasra li twaqqgħet dan l-aħħar bħala parti minn proġett ta' kostruzzjoni) sussegwentement għaddiet għand ħuh Bartolomeo, meta Mannarino kien intbagħat il-ħabs.

Don Mannarino miet fl-1814 u jingħad li ndifen fil-knisja Parrokkjali ta' Santa Marija (magħrufa bħala l-knisja l-qadima) ta' Birkirkara.

Forsi hu opportuni li aħna l-Furjanizi nagħtu l-ġieħ misthoqq lil dan il-patrijott Malti, bħal m'għamilna lill-personaġġi eroj oħrajn Maltin u b'hekk isem il-Furjana jibqa' xhieda tas-sehem tagħha fl-Istorja ta' Malta.

### Referenzi:-

1. In search of the roots of the Unione Politica Maltese (U.P.M.): religion, identity and social consciousness (Simon Mercieca)
2. Il-Mument (27.08.2000) Page 21.
3. Korrispondenza u dokumenti mibgħuta lill-awtur mill-Konslu S. Cauchi.
4. Times of Malta (16.06.1998)